



MENTAMÁLARÁÐIÐ
INNANHÝSIS

Dagfesting: 30. januar 2014
Tygara ref.:
Máttal: 13/00799-10

Frágreiðing til landsstýrismannin í sambandi við at Kringvarp Føroya valdi at útveita nýggjárssendingina 2013.

Inngangur

Landsstýrismaðurin hevur biðið umsitingina um eina frágreiðing í sambandi við, at Kringvarp Føroya valdi at útveita nýggjárssendingina 2013.

Sambært § 5 í kringvarpslógini er stýrið ovasta leiðslan á stovninum, og tað hevur yvirskipaðu ábyrgdina av, at ásetingarnar í lógini og øðrum fyriskipanum um virksema stovnsins verða fylgdar. Politisku flokkarnir tilmæla átta persónar. Millum hesar átta tilnevni landsstýrismaðurin fyra til stýrslimir og fyra til varalimir. Ein stýrslimur og ein varalimur verða tilnevndir eftir tilmæli frá starvsfólkunum í føstum starvi í Kringvarpinum. Landsstýrismaðurin tilnevni eftir egnari avgerð tveir stýrslimir og tveir varalimir, sí § 4, stk. 2, nr. 3 í kringvarpslógini. Harafturat tilnevni landsstýrismaðurin formann og næstformann, sí § 4, stk. 3 í kringvarpslógini.

Stýrið setir og loysir úr starvi stjóra, sí § 5, stk. 3 í kringvarpslógini.

Vísandi til omanfyri nevndu ásetingar er tað greitt, at Kringvarp Føroya er ein sjálvstøðugur almennur stovnur, sum virkar óheftur av politisku skipanini, sí § 3 í lógini.

Tá ið umsitingin í Mentamálaráðnum verður biðin um at gera eina frágreiðing um eitt ávíst mál, í hesum føri hjá Kringvarpinum, er neyðugt at spyrja seg fyri hjá teimum, sum á ein ella annan hátt hava havt við málið at gera, av tí at umsitingin í Mentamálaráðnum dagliga hevur einki at gera við sjálvan raksturin av kringvarpsstovninum.

Umsitingin hevur mett, at tað í hesum føri er umráðandi at fáa lýst fyra mál:

1. Sáttmálan millum Kringvarp Føroya og Sp/f Fjølvinu
2. Svarini upp á spurningarnar, Mentamálaráðið hevur sett kringvarpsstýrinum 8.1.2014
3. Tulatingina av §8, stk. 5 í kringvarpslógini
4. Rundskriv um keyp av vørum og tænastrum, Fíggjarmálaráðið 1. oktober 2013

1. Sáttmálin millum Kringvarp Føroya og Sp/f Fjølvinu

15. november 2013 sendir kringvarpsstjórin út tíðindaskriv um komandi nýggjárssending.

15. november 2013 verður Kringvarpið á fyrsta sinni biðið um innlit í sáttmálan millum Kringvarpið og “privata felagið, sum skal stíla fyri nýggjárssendingini”. Svárið frá Kringvarpinum er, at sáttmálin er ikki klárur.

6. desember verður aftur spurt eftir sáttmálanum, og svárið er tað sama.



MENTAMÁLARÁÐIÐ

INNANHÝSIS

19. desember 2013 verður Mentamálaráðið á fyrsta sinni kunnað um, at Kringvarpið ætlar at skipa eina serliga nýggjárssending, sum skal sendast um kvøldið nýggjárstaftan. Kunningin kemur til Mentamálaráðið sum kæra um “vantandi innlit í avtaluna millum Kringvarpið og privata felagið, sum skal stíla fyri nýggjárssendingini”.

Sáttmálin verður ikki undirskrivaður millum partarnar fyrr enn 23. desember 2013, og hetta er orsøkin til, at Kringvarpið hvørki kann geva innlit í sáttmálan tann 15. november ella tann 6. desember 2013.

Hetta verður tikið fram her, tí at hetta er eitt avbera gott dømi um, at Mentamálaráðið hevur einki við dagliga raksturinum av Kringvarpi Føroya at gera. Tað, at Kringvarpið ger eina avtalu við eitt felag uttan fyri stovnin, er bara ein spurningur millum stovnin og tann, avtalan verður gjørd við. Stjórin hevur dagligu programmábyrgdina og røkir fyrisitingarligu- og búskaparligu leiðsluna í Kringvarpi Føroya.

Tað, sum fýrst kundi verið á, er, at Kringvarpið annað árið á rað ikki fyrireikar eina tílika nýggjárssending í góðari tíð, bæði hvat viðvíkur avtalum og innihaldi. Eitt annað er vantandi skrivligar mannagongdir í sambandi við útveiting av uppgávum, eitt nú ásetingar um, hvussu farast skal fram, tá ið uppgávur verða útveittar.

Sjálvum sáttmálanum millum Fjølvinnu og Kringvarpið er, sum so, einki í vegin við. Sum dømi kann nevast, at í § 7 er ásett greiður skilnaður millum aktualitetspartin og undirhaldspartin. Aktualitetspartinum hevði Kringvarpið alla fíggingina av, meðan Fjølvinna tók sær av undirhaldinum. Í § 8 var ásett, at Fjølvinna hevði redaktionella meðábyrgd, men av tí at Kringvarpið hevði evstu ábyrgdina, skuldi øll sendingin leggjast til rættis saman við og skráin góðkennast av Kringvarpinum.

Tað er upp til kringvarpsleiðsluna til eina og hvørja tíð at stýra stovninum, herundir eisini at gera tær avtalur, sum leiðslan metir vera neyðugar til tess at reka eitt gott kringvarp og at tryggja, at hetta verður gjørt innan fyri teir karmar, sum lóggávan ásetur um góðan fjølmiðlasið og public service-skyldur.

2. Svarini upp á spurningarnar, Mentamálaráðið hevur sett kringvarpsstýrinum í skrivi 8. januar 2014

Til tess at fáa greiði á ymskum viðurskiftum sendi Mentamálaráðið stýrinum fyri Kringvarp Føroya tann 8. januar 2014 átta spurningar um mannagongdir, tá onnur framleiða sendingar til Kringvarp Føroya. (Spurningar og svar eru viðheft).

Eyðkennandi fyri svarini er:

- at Kringvarpið hevur ikki neyvt greinað, hvørjar treytir ein veitari skal lúka fyri at framleiða sendingar
- at avtalur verða avtalaðar í hvørjum einstøkum føri og við at kunna veitaran um ásetingar í kringvarpslógini
- at Kringvarpið hevur ongar niðurskrivaðar mannagongdir ella reglugerðir í sambandi við at bjóða út sendingar



MENTAMÁLARÁÐIÐ

INNANHÝSIS

- at svarini vísa, at tað er avgjørt neyðugt at hava eina yvirskipaða, niðurskrivaða ætlan um mannagongdir, tá ið onnur skulu framleiða sendingar fyri Kringvarp Føroya, soleiðis at javnbjóðis kapping er tryggjað á privata fjølmiðlamarknaðinum

3. Tulkingin av § 8, stk. 5 í kringvarpslógini

Orðaljóðið ásetur:

“Loyvt er ikki at lýsa fyri búskaparliga heftum sjónarmiðum ella fyri átrúnaðarligum og politiskum áskoðanum. Kunngerð, lýsing og sponsoring skal verða háttað soleiðis, at greiður skilnaður er millum programmihald, kunngerð, lýsing og sponsoring. Landsstýrismaðurin kann áseta nærri reglur um kunngerðir, lýsingar og sponsoring. Reglurnar kunnu verða avmarkandi og útdýpandi í mun til § 10” (public service-skyldan).

Ad. Sponsoring: Hvørki í kringvarpslógini ella í viðmerkingunum finst nøkur allýsing av hugtakinum “sponsoring”. Tó kann danska lógin og kunngerðin á økinum brúkast sum tulkingaríkast. Í § 24 í dansku “reklamebekendtgørelsen” og eisini í § 79 í dansku “radio- og fjernsynsloven” er “sponsoring” allýst sum:

“Ved sponsoring af programmer forstås enhver form for ydelse af direkte eller indirekte tilskud til finansieringen af programmer i radio, fjernsyn, herunder tekst-tv-sider, og on demand-audiovisuelle medietjenester fra en fysisk eller juridisk person, der ikke selv udøver virksomhed ved udsendelse, udbud eller produktion af programmer i radio, fjernsyn eller on demand-audiovisuelle medietjenester, film, fonogrammer m.v., med henblik på at fremme den pågældendes navn, logo, image, aktiviteter eller produkter (okkara markering)”.

Ad. Greiður skilnaður: Í Danmark verður í lógartekstinum skilt millum aktualitetssendingar og undirhaldssendingar. Aktualitetssendingar eru “programmer, der direkte vedrører nyheder af politisk eller samfundsmæssig betydning, såsom programmer, der består af kommentarer til nyheder eller politiske holdninger”, sí § 31, stk. 1 í dansku “reklamebekendtgørelsen”. Hesin skilnaðurin er av týðningi, tí í Danmark er eitt forboð galdandi móti at sponsorera tíðinda- og aktualitetssendingar, sí § 84, stk. 1 í dansku kringvarpslógini, ið ásetur, at: “I fjernsyn og on demand-audiovisuelle medietjenester må nyheds- og aktualitetsprogrammer ikke sponsoreres”.

Í føroysku lógini verður ikki skilt millum hesi sløgini av sendingum, og hvørji krøv eiga at setast til tað eina slagið av sendingum í mun til hitt slagið viðv. sponsoring, eins og gjørt verður í Danmark. Tó stendur, at tað skal vera *greiður skilnaður* millum programmihald og sponsoring, sí um kærnumøguleikar og ábyrgd hesum viðvíkjandi á síðu 3.

Tríggjar treytir skulu vera uppfyltar, fyri at talan gerst um sponsoring:

- 1) beinleiðis/óbeinleiðis fíggjarligur stuðul,
- 2) stuðulin skal verða veittur frá einum uttanveltaðum fysiskum ella lögfrøðiligum persóni, ið ikki útinnir programmvirksemi o.l. sjálv(-ur), og
- 3) endamálið við fígggingini er at virka til frama fyri navni, vørumerki, virksemi ella produkti hjá viðkomandi.



MENTAMÁLARÁÐIÐ

INNANHÝSIS

Tað er torført at siga nakað nærri um, hvussu greitt markið millum sponsorering og programmihald skal vera. Við stóði í donsku reglunum eru krøvini til greiða skilnaðin millum aktualitets- og tíðindasendingar og sponsorering allarhelst strangari enn til undirhaldssendingar. Sambært sáttmálanum millum Kringvarp Føroya og Fjølvinnu var ein aktualitetspartur, sum ikki varð fíggjaður av øðrum enn Kringvarpinum. Undirhaldsparturin varð rindaður av stuðlum, sponсорum og lýsingum. Spurningurin er, um tað var samband millum programmihaldið og sponsoreringina. Okkurt kundi talað fyri, at so var. Millum annað at sent var úr Klaksvík og Tórshavn, har kommunurnar, sambært almennari umrøðu í fjølmiðlum, høvdu givið stuðul til sendingina. Hinvegin var talan um alment undirhaldandi innihald frá báðum støðunum í landinum, sum Kringvarpið allarhelst hevði sent frá, óansæð um hetta varð fíggjað við luttøku frá kommununum. Kommunurnar høvdu ikki reklamu ella líknandi í sendingini. Nevnast kann, at sent varð eisini frá Vágs kommunu, sum ikki hevði verið við at fíggja sendingina. Tað var sostatt ikki ein treyt, at kommunan skuldi vera við í fígggingini.

Varislig meting:

Verður varisliga mett, um tað ítøkiliga málið kemur undir hugtakið “sponsorering”, er treytin um beinleiðis ella óbeinleiðis at veita fíggjarligan stuðul til undirhaldspartin av nýggjárssendingini lokin við, at báðar kommunurnar fíggjarliga hava stuðlað sendingini. Tað sama ger seg galdandi viðvíkjandi treytini um, at tað **ikki** má vera kommunan sjálv, sum útinnir programmvirksemið. Sjálvt um kommunurnar í ein ávísan mun kunnu sigast at fáa eitt slag av positivari umrøðu av nýggjárstiltøkunum, er tað sera ivasamt, um eitt nýggjárshald fyri almenninginum gamlaárskvøld á Gláðsheggi við báli, sangi og røðum í undirhaldspartinum av sendingini **hevði til endamáls at virka til frama fyri virkseminum** í Tórshavnar kommunu, soleiðis sum tað er orðað í allýsingini av hugtakinum “sponsorering”, har endamálið serliga er at verja borgaran fyri kommersiellum áhugamállum í tíðinda- og aktualitetssendingum enn at forbjóða almannagagnligum tiltøkum í undirhaldssendingum. Sama viðv. handanini av heiðursløn í Klaksvík. Hvørgin av borgarstjórunum ella kommunustýrslimir komu fram at skíggjanum at gera viðmerkingar til tíðindi ella aktuelt tilfar. Umrøddu innsløgini úr Havn og úr Klaksvík bóru meir brá av kunning um tvær ítøkiligar hendingar, har partar av almenninginum savnaðust saman við børnum at tendra bál v.m. gamlaárskvøld.

Møguliga kundi mann eisini hugsað sær, at óansæð fíggjarliga stuðulin frá kommununum báðum høvdu innsløg kortini verið send frá nevndu ítøkiligum tiltøkum.

4. Rundskriv um keyp av vørum og tænastrum, Fíggjarmálaráðið 1. oktober 2013:

Staðfestast kann, at tað hevur verið lítil kunning um tað relativt nýggja rundskrivið frá Fíggjarmálaráðnum um keyp av vørum og tænastrum. Av tí at tað sambært málsøkjabytinum millum landsstýrismenninar er Fíggjarmálaráðið, ið umsitur rundskrivið, herímillum hevur tulkingarkompetansuna. Í ítøkiliga førinum kann ivi verða um, hvussu orðingin skal skiljast, at *enn meiri skal fáast burtur úr peningi skattgjaldarans við at skipa keyp av vørum og tænastrum*. Í mun til Fjølvinnu hevur skattgjaldarin einki goldið, og talan hevur ikki verið um nakað keyp frá Kringvarpsins síðu.

Enn truplari er at siga nakað um virðisásetingina, tá ið rundskrivið er galdandi fyri “keyp av vørum og tænastrum” omanfyri 50.000,00 kr. Sum sagt, hevur Kringvarpið ikki keypt nakað, og hvussu verður slíkt virðisásett, tá ið Kringvarpið veitir útgerð, manning o.a.? Møguliga kundi hugsast, at marknaðarvirðið var galdandi fyri virðisásetingina í slíkum føri? Heldur ikki er greitt, um Kringvarpið sum almennur public service-stovnur er fevnt av onkrum undantaki í pkt. 6 í



MENTAMÁLARÁÐIÐ

INNANHÝSIS

rundskrivinum. Tó átti Kringvarpið at havt spurt seg fyri hjá Fíggjarmálaráðnum ella keypsportalinum, áðrenn farið var í holt við samstarvið við Fjølvinnu Sp/F.

Mentamálaráðið hevur onga formliga kæru fingið um málið, og tað er eisini avmarkað, hvat Mentamálaráðið hevur heimild til at gera mótvegis Kringvarpinum, tá stovnurin framhaldandi er óheftur av politisku skipanini, sí § 3 í kringvarpslógini. Leikluturin hjá Kringvarpinum er sentralur fyri eitt vælvirkandi demokratiskt samfelag við talu- og upplýsingarfrælsi. Eftirlitið og ábyrgdin av stovninum eru tískil tryggjað við, at tað er stýrið, sum er ovasta leiðsla og hevur ábyrgdina av stovninum, sí § 5 í lógini. Í lógini er heldur ikki heimilað landsstýrismanninum at gera nakað við stýrið. Spurningurin var frammi í Danmark í samband við dansku lógina við so at siga sama orðaljóði sum í føroysku lógini viðv. stýrinum, tá ið stýrisslimurin í Danmarks Radio (DR), Katrine Winkel Horn, í 2013 ringdi til eitt tíðindafólk og ein tíðindaleiðara í DR í samband við eina samrøðu í sendingini *Deadline* á DR2 við Lars Hedegaard, har hon bar fram nógvan kritikk av samrøðuni. Serfrøðingar vóru samdir um, at ein stýrisslimur mátti ikki blanda seg í tað redaktionella innihaldið, men hetta var ikki nakað, sum ministarin kundi gera nakað við. Tað skuldi ein lógarbroyting til fyri at gera nakað við stýrið. Hetta var danski mentamálaráðharrin, Marianne Jelved, ikki sinnað at gera.

Í einum føri hevur danskur ministari valt at koyra stýrisslimir frá. Hetta var í 2008, tá ið Brian Mikkelsen, mentamálaráðharri, valdi at koyra stýrisslimir frá, eftir at byggingin av nýggja DR býnum fór langt út um fíggjarkarmin. Tá hevði ministarin tryggjað sær fulla undirtøku í politisku flokkunum í Fólkatunginum frammanundan.

5. Niðurstøða:

Sáttmálin millum Fjølvinnu og Kringvarpið verður settur at vera í lagi innihaldsliga. Harafturat hevur Kringvarpið í avtaluni við Fjølvinnu tryggjað sær, at public service verður yvirhildið. Tó vísa svarini upp á spurningarnar frá Mentamálaráðnum á, at Kringvarpið átti at gjørt yvirskipaðar og fastar mannagongdir og leiðreglur fyri stovnin og serliga í førum, tá ið onnur framleiða sendingar fyri stovnin.

Hetta kundi eisini byrgt upp fyri ivamálum í sambandi við greiða skilnaðin millum sponsoring og programmihald. Fyri at talan kann vera um brot á § 8, stk. 5 í hesum føri, má tiltakið í Havn og í Klaksvík koma undir hugtakið “sponsoring”. Tað er ein tulkingspurningur, sum vit ikki endaliga kunnu taka støðu til í hesi frágreiðing.

Mentamálaráðið fer at seta seg í samband við Fíggjarmálaráðið við tí í huga at fáa greiði á nøkrum ivaspurningum viðvíkjandi tulkning av ásetingum í rundskrivinum í sambandi við ítøkiliga málið.

Eingin formlig kæra hevur verið um nýggjárssendingina 31.12.2013, og av tí at stovnurin er óheftur av politisku skipanini og røkir ein týðandi leiklut í einum demokratiskum samfelag sum “vakthundur”, eru møguleikarnir hjá landsstýrismanninum at gera inntriv í stýrið og yvirskipaða programmpolitikkin hjá stovninum avmarkaðir, sjálvt um landsstýrismaðurin nokk í prinsippinum kann taka sínar egnu limir úr stýrinum ella taka alt stýrið av, um breið politisk undirtøka er fyri tí, soleiðis sum praksis er í dansku lógini, sum hevur at kalla samsvarandi orðaljóð sum kringvarpslógini í Føroyum viðvíkjandi stýrinum. Inntriv í fría og politiskt óhefta



MENTAMÁLARÁÐIÐ

INNANHÝSIS

Kringvarpið skulu vera saklig, neyðug og skulu standa í mát við eventuel brot á reglur, herímillum verður mettt um, hvussu grov eventuel brot eru.

+ Fylgiskjal



MENTAMÁLARÁÐIÐ

INNANHÝSIS

Hervið svar upp á spurningar, sum MMR hevur sett Kringvarpi Føroya í kjalarvørrinum av kjakinum um sjónvarpssendingina gamlaárskvøld.

1. Hvørjar mannagongdir hevur Kringvarp Føroya, tá tað kringvarpar sendingar, ið onnur framleiða?

Stýrið hevur fingið upplýst frá leiðsluni, at Kringvarpið framleiðir sjálvstóra part av útvarps- og sjónvarpssendingunum.

Men tá fyrispurningar koma uttaní frá, verða teir viðgjørdir í leiðsluni, og so verða mannagongd og leistur ásett í hvørjum einstakum føri. Somuleiðis gera partarnir ein sáttmála, og veitarin verður kunnaður um ásetingarnar í kringvarpslógini, fjølmiðlaábyrgdarlógini og í leiðreglunum um góðan fjølmiðlasið.

Til útvarp verður nakað framleitt av føstum frýrkisfólki.

Tá talan er um lidnar sjónvarpssendingar, sum fólk lata/bjóða Kringvarpinum at vísa ella keypa, syrgir leiðslan fyri, at tøkniliga og innihaldsliga góðskan eru á einum stigi, sum Kringvarpið kann góðtaka.

2. Nær metir Kringvarp Føroya, tað er neyðugt at framleiða sendingar sjálvst, og nær er tað neyðugt at fáa onnur at framleiða sendingar?

Upplýst er, at í útgangsstøði, framleiðir KvF sjálvst flest allar sendingar, tí tað tryggjar eina ávísa góðsku.

Tá talan er um útvarpssendingar, er áskoðanin, at so leingi studio tøkt, er skilabest at sendingarnar verða framleiddar har. Tí tá slepst undan at leiga studio, og einans rinda løn. Tá talan er um beinleiðis sjónvarpssendingar, er Kringvarpið av tí áskoðanin, at Tøknideildin skal framleiða tær sendingar, sum Kringvarpið velir at gera. Staðfestast kann, at nýggjársendingin styrkir fatanina av, at tey royndu starvsfólkini í KvF eru best før fyri at standa fyri størri sjónvarpssendingar, tí tey regluliga framleiða slíkar beinleiðis sendingar, eitt nú steypafinalur í hondbólti, flogbólti og fót bólti, FM í badminton, borðtennis og judo, FM í svimjing, fót bólt landsdystir, nýggjárskonsert osfr.

Fram til 2011 framleiddi Kringvarpið sjálvst Nýggjársendingina, bæði aktuelt og undirhald. Men orsaka av fíggarligari trongstøðu valdi leiðslan í 2012 at roynd eitt hugskot frá uttanhýsis veitara, heldur enn einki undirhald at hava á skránni gamlaárskvøld. Hetta var ein roynd at vita, um til ber at samstarva við onnur fyri at fáa hesa verkætlan framda. Men niðurstøðan er, at skal ein vera fullvísur í innihaldsligu- og tøkniligu góðskuni, so skulu nakrar ófrávikiligar treytir setast, og fólk frá Kringvarpinum skulu manna ávísar lykkauppgávur, tá stórar beinleiðis sendingar verða framleiddar.

3. Hvørjar treytir skulu veitarar lúka fyri at framleiða sendingar til Kringvarp Føroya?

KvF krevur, at tá ið talan er um beinleiðis sjónvarpssendingar, sum skulu framleiðast við útgerð frá KvF, skulu tað vera fjølmiðlafólk og fólk, sum vanliga fáast við útgerð og sendibilar.

Somuleiðis er krav um, at roynd fólk skulu loysa seruppgávur, eitt nú sendibussin.

Kringvarpið hevur ikki neyvt greinað, hvørjar treytir annars ein veitari skal lúka fyri at framleiða sendingar.



MENTAMÁLARÁÐIÐ

INNANHÝSIS

KvF roynir at tryggja seg so væl tað nú einaferð ber til í einum sáttmála við veitaran, sum eisini verður kunnaður um ásetingarnar í kringvarpslógini, fjølmiðlaábyrgdarlógini og leiðreglur um góðan fjølmiðlasið, sum skulu fylgjast.

4. Hvat ger Kringvarp Føroya fyri at tryggja sær, at veitarar liva upp til krøv um góða public service-siðvenju?

Sum nevnt undir spurningi 2 og 3 roynir kringvarpið at tryggja seg við sáttmála í hvørjum einstøkum føri og við at kunna veitaran um ásetingar í kringvarpslógini, fjølmiðlaábyrgdarlógini og í leiðreglunum um góðan fjølmiðlasið og at hesar skulu fylgjast.

5. Eru reglugerðir ella mannagongdir fyri útboði av tænastrum hjá Kringvarpi Føroya, soleiðis at javnbjóðis kapping á privata fjølmiðlamarknaðinum verður tryggjað?

KvF hevur sum er onga niðurskrivaða mannagongd ella reglugerð í sambandi við at bjóða út sendingar, so at javnbjóðis kapping er tryggjað á privata fjølmiðlamarknaðinum.

Vísandi til ásetingar í Public Service-sáttmálanum um útveiting, fer stýrið at mæla til, at KvF fær slíkar niðurskrivaðar reglur, soleiðis at fríyrkisfólk hava javnbjóðis møguleika at bjóða seg fram og menna sín serkunnleika.

Tá talan er um størri sjónvarpssendingar er neyðugt, at fólk við serkunnleika frá KvF standa fyri framleiðsluni. Einans tvær størri sendingar eru framleiddar av øðrum seinastu árinum, og KvF hevur ásannað, at KvF-fólk eru best at framleiða stórar sendingar, sum t.d. nýggjarkvöldið.

6. Hvat ger Kringvarp Føroya fyri at yvirhalda rundskriv frá Fíggjarmálaráðnum um keyp av vørum og tænastrum frá 1. oktober 2013, tá stovnurin ger avtalu um framleiðslu av sendingum til Kringvarp Føroya?

Í hvørjum einstøkum føri er tað í fyrstu syftu dagliga leiðslan, sum er stjórin, ið skal tryggja at Kringvarpið heldur lógir og aðrar almennar ásetingar. Stýrið er kunnað um, at í tí aktuella málinum er tilgongdin til sendingina byrja langt áðrenn rundskrivið frá Fíggjarmálaráðnum kom í gildið og hartil hevði Kringvarpið ikki eftir táverandi fíggjarligu støðuni møguleika fyri sjálv at framleiða nevndu sending. Framyvir vil stýrið tryggja, at rundskrivið verður hildið og um nakað serligt stingur seg upp, har tað ikki er møguligt, søkja um undantaksloyvi at víkja frá ásetingunum.

Tað skal viðmerkjast, at tað ikki er so einfalt at sammeta tænastrum, sum hoyrir til programm við vanlig handilsvøru ella -tænastrum. Ger KvF eitt konsept, so kann tað kanska bjóðast út. Men kemur onkur til KvF við einum hugskoti, so eigur viðkomandi hugskotið, og KvF kann ikki uttan víðari fara uttanum viðkomandi.

7. Hvørjar mannagongdir hevur Kringvarp Føroya í sambandi við sponsorering fyri at tryggja óheftni í sínum virkseminum?

Kringvarp Føroya hevur greiðar mannagongdir í reglunum um ískoytispolitikk, sum skulu tryggja óheftni í vanligum virkseminum. Har framgongur, at fyri at tryggja óheftni og trúvirði í tíðindaflutningi stovnsins, kann ískoytisveting ikki latast í sambandi við tíðindi, aktualitetssendingar, ella aðrar sendingar á deildini Aktuelt.



MENTAMÁLARÁÐIÐ

INNANHÝSIS

Heimilað er ikki politiskum flokkum, fakfeløgum, arbeiðsgevarafeløgum og religøsum felagsskapum at veita Kringvarpinum ískoytisveiting. Eingin ískoytisveitari kann í avtalu krevja sersømdir fyri seg, sínar vørur og tænastr.

Heldur ikki kann ein ískoytisveitari seta treytir við atliti til annan ískoytisveitara ella lýsara í KvF. Fyri at hava óheftni við atliti at vørur og tænastrum kann ein ískoytisveitari ikki lýsa tænastruna ella vøruna, men bara fáa nevnt navnið á fyriritøku síni ella tænastruni.

Í sambandi við nýggjársendingina varð avtalað, at Kringvarpið skuldi standa fyri tí aktuella partinum, og hesin partur skuldi undir ongum umstøðum kunnu setast í samband við stuðlarnar, sum annars stuðlaðu sendingini.

Áðrenn nýggjársendingina var KvF vitandi um, at í undirhaldspartinum var ætlanin at senda kring landið, tí veitarin, Fjølvinna, ynskti at vísa frá ymiskum nýggjársaldum kring landið. Tá hugt verður í bakspeglið, so átti KvF at havt enn neyvari eftirlit við undirhaldspartinum av sendingini, tí Kringvarpslógini ásetir, at greiður skilnaður eigur at vera ímillum programmihald, kunngerðir, lýsingar og sponsoring. Stýrið hevur viðgjørt og tikið avleiðingar av atfinningunum at nýggjársendingini. Framyvir verður hvør einstøk sponsoraftala hildin upp móti krøvinum í kringvarpslógini.

8. Hvørji atlit tók Kringvarp Føroya, tá sáttmálin við sp/f Fjølvinnu varð gjørdur? Hvar gongur eitt nú markið millum aktualitet og undirhald?

Í sáttmálanum millum Kringvarp Føroya og Sp.f. Fjølvinnu er dentur lagdur á, at greiður skilnaður skal vera millum aktuelt og undirhald, tí í undanfarnu sending gamlaárskvøld 2012 vóru flestu atfinningarnar júst um hesi viðurskiftini.

Tí staðfesti sáttmálin, at Kringvarpið skuldi gera og rinda tann partin, sum hevði við aktualitet, “Árið ið fór” og Løgmanrøðuna saman við tí politiska formansumfarinum, at gera. Kringvarpið rindaði allan kostnaðin fyri at gera henda partin. Og Kringvarpið tryggjaði sær, at eingin ískoytisveitari varð nevndur í aktualitespartinum, og at greiður skilnaður skuldi vera millum aktualitespartin og undirhaldspartin.

Men sum kringvarpsstýrið alment hevur boðað frá og sum eisini er tilskilað í svarinum til spurning 7, vil stýrið framyvir syrgja fyri at ásetingin í kringvarpslógini og góður fjølmiðlasiður verða hildin. Tí ivi skal ikki vera um trúvirðið og óheftni hjá Kringvarpinum.

Kringvarpsstýrið
22. januar 2014